

EPESO

Dini ghi n:ii ngê Póól Njedusalem mgîmî ngópu, kóté kalê ngópu, Lóma lede knî y:oo Lóma núw:o ngópu, mbwa k:oo y:i doon:aa kwo. (Dpodo 28) Yi ngwo ala pweepwee pee y:i a d:êê ngê, Yesu u yoo knî ye dy:ââ ngê, yélini Esiya Wee u kwo p:aani p:aani dn̄ya a kwo. Nmîné nmo ala pweepwee pee u pi Epeso, mu kópu u díy:o Esiya Wee u kwo p:aani n:ii u pi ndîi, Epeso.

1 ¹Nê Póól, Chóó Lémi ngê a ngm̄idi noo, Yesu Kédisu u dyépi ngê a pyódu noo. Yélini Yesu Kédisu ka dpodombiy:e myenmyinê kélîmî té, ala pweepwee pee nmye nîné dyede.^a

²Nmî Mî Chóó Lémi, nmî Lémi Yesu Kédisu u k:ii, dny:oo a ngêêpî nmyo, mb:aamb:aa ngê nmye myedny:oo a vyyuwo.

Póól ngê nmî Mî u ngwo doo kwunokwuno

³Nmî Yâpwo ndéndê kwunokwuno koo, pini n:ii nmî Lémi Yesu Kédisu u Mî. Yi pini mye nmî Mî, yinê a ngm̄idi nmoo, Yesu Kédisu u k:ii ngm̄idi ngê a pyódu nmoo. Nmî ghê dmi wêdêwêdê kîgha u l:êê díy:o mb:aamb:aa ngê a yeede nmoo, kópu mb:aa nmo dépêngmê wópu ngê.

⁴Dyâmê pê ghêlî dépêngê l:âmo ngê, u ngwo a ngm̄idi nmoo, apê, Yi dyââpe anî pwaa té, a tp:ee u k:ii ngm̄idi ngê wanî pyódu té, a yoo mb:aa ngê wanî pyódu té, mb:aamb:aa ngê a ngîma adnyin:aa ya.^b ⁵Nyââ, yi ngwo a ngm̄idi nmoo, nmî nuu ghi dmi nódo doo a ya. Dini ghi n:ii ngê nmî yikî dmi Yesu Kédisu u pwo ghay wo, nmî Mî ngê a lama nmoo, tp:oo módó tp:oo mââ ngê a pyódu nmoo, mu kópu u díy:o vyílo yi kópu u yi u ngwo yidoo kwo, Nî d:uu. ⁶Yi kópu u l:êê díy:o chaa kîgha koo. Kópu ndîi nmî l:êê díy:o ngmê d:uu ngê, Tp:oo nmo a kpo, pini n:ii u nuu ghi nódo ntênê a tóó.

⁷Yesu Kédisu u pwo nmî yikî dmi ghay wo, nmî l:êê díy:o pwene, u wêê ngê nmî dono chedê too, Setan kwulo u ngwo a pwaa nmoo.^c ⁸⁻⁹Nkéli kópu nmî l:êê díy:o yi d:uu ngê. Yi kópu chóó wunê a vyyu, chóó u nuw:o ndîi mbêmê pi knî ye a ngmo ngê. Ala ngwo yi kópu nmî lama kêdê kwolo. ¹⁰Nmî lama ka tóó, nmî Mî ngê Yesu Kédisu tpile yintómu yi kada

^a 1:1 Dpodo 18:19–20:38 ^b 1:4 Njon 15:16; 2 Tes 2:13; Epeso 5:27 ^c 1:7 Epeso 2:7

a kââ. Tpileni mbóó p:uu a pyede, myenté tpileni dyámê mbêmê a pyede, yi kada pini ngê dê pyódu.

¹¹Yi kópu yilí nmí Mí ngê wunê a vyi too, yi ngwo myedê ngmídi nmoo. Kópuni dpí vyi, ntênê dpí d:uu. ¹²A ngmídi nmoo, mu kópu u dýy:o pi yintómu kní y:oo nmí l:êê dýy:o nmí Mí pídney:oo chaa kîgha. Nyââ, yi kópu u l:êê dýy:o a ngmídi nmoo, Yesu Kédisu u yoo vy:o mwiyé a kaa nmoo, u ngwo nmo t:âât:ââ.

¹³Myenté dini ghi n:ii ngê nmí Mbwámê p:uu kópu mb:aa nmyi ny:ee ngópu, u kwo nmyi kélímí mbê dniye, Chóó Lémi ngê u l:ii nmyi gha vy:o t:ângo. Yi l:ii, chóó u Ghê Dmi. Yi ghéni dmi p:uu wunê ala kópu a vyu, apê, Yélini a tp:ee ka adnyi kélímí, a Ghê Dmi yi mênê waní yé.^d ¹⁴Pi ngê dy:âma ndîf ntee dpí y:oo, nmí Mí ngê u Ghê Dmi yinté nmí mênê yó. Yi kópu u l:êê dýy:o nmí lama ka tóó, dýyo ntênê wa ngee nmo, kóó k:oo wa kaa nmo. Yi kópu u l:êê dýy:o pi kní y:oo pídney:oo chaa kîgha, u pi ndîf ngê paa pyódu y:e.^e

Póól Yesu u yoo yi l:êê dýy:o ntee doo ngêpê

¹⁵A tídê mbwó yoo, kópu mb:aa nmyi p:uu ngmênê nyongo. A lama ka tóó, nmí Lémi Yesu ka ntênê nmye kélímí té, u yoo yi nuu ghi dmi nmyi nódo mye tóó.^f ¹⁶Dye ghi yintómu nmí Mí nmyi l:êê dýy:o n:aa kwunokwuno ngê, u kwunokwuno d:oongé yó. Nmyi l:êê dýy:o myenîné ngêpê yédi. ¹⁷U ya a nga a kwo, Nmí Lémi Yesu Kédisu u Yâpwo, Chóó Lémi, pini n:ii u pi ndîf, myenté pini n:ii nmí Mí, vyílo yi yâpwo ngê choo a ngêêpí nmyo. U ya a nga a kwo, U Ghê Dmi ngê nmyi nuw:o dmi a ríepwi téne, u kópu yilí nmye myedê kéma téne, Chóó Lémi nmyi lama u ngwo wa yââ. ¹⁸Nyââ, u ya a nga a kwo, Chóó Lémi nmyi lama choo ya, ala kópu nmyi lama myechoo ya, wunê a ngmídi nmyoo, daawa dóó nmyo, kóó k:oo ntênê wa kaa nmyo. U ya a nga mye kwo, Ala kópu nmyi lama chóó a ya, yélini yi k:ii Yesu ka nmo kélímí té, kóó k:oo wa kaa nmo, nmí pi dmi ndîf ngê wa pyódu té, nmí ya d:ud:umbiy:e mb:aamb:aa ngê wamí pyódu. ¹⁹U ya a nga mye kwo, Ala kópu nmyi lama choo a ya, nmí Mí u wêdêwêdê n:ii nmí mênê a tóó, mu daa mu tp:ook:omo. ²⁰Vyílo yi wêdêwêdê mbêmê nmí Mí ngê Yesu Kédisu kpêêní a pyidu ngê, mbóó p:uu kmungo, u ché p:ââ pee ngê pyódu ngê.^g ²¹U pi ndîf ngê pyódu ngê, u wêdêwêdê ndîf ngê mye pyódu ngê. Kada pini yintómu, king yintómu, yâpwo ghi yintómu, kmêna mbwee yintómu, myenté nkwépi yintómu yi pi dmi tédê dé, yi wêdêwêdê mye tédê, ngmênê Yesu Kédisu u wêdêwêdê yi ndîf. Doo u ntââ pi ngmê ngê Yesu Kédisu ala ngwo d:uudpí t:ee kwolo, mu dini ghi ngê myedaawa t:ee kwolo, Yesu Kédisu mu ngmídi u pi yi ndîf, u wêdêwêdê mye ndîf.^h ²²Tpile yilí yintómu nmí Mí ngê Yesu Kédisu u

^d 1:13 Epeso 4:30 ^e 1:14 2 Kódin 1:22 ^f 1:15-19 Kílosa 1:4-11 ^g 1:20 Hipílu 1:3,13

^h 1:21 Kílosa 2:15; Pilipay 2:9-10

yodo u maknopwo yé too, nmî l:êê dîy:o tpile yintómu yi kada pini ngê pyódu ngê.ⁱ ²³Nmî kada pini ngê mye tóó, nmî mbodo ngê a tóó, nmo, kóó kpâlî dé. Yinê a mbêpê kîgha nmo, u dpodo yuno dódó, myenté tpile yilî yintómu yinê a yenê té.

Nmî Mî ngê kamî ngê u ngwo pyódu nmoo

2 ¹Mbwee ntóó ngê dnye ntee daa nyêmî ngê, yinté tpile ngê nmyee a ya, nmî Mî u dnye dênmyee a nyêmî, myenmyee a dono.^j ²Yi ngwo mgîdí u yoo vy:o nmyee a kwo, dono u maa p:uu nmyee a paa. Kmêna yoo yi kada pini u dnye yinmyee a nyêmî. Yoo dono knî y:oo yi pini u dnye ala ngwo myeye nyêmî ngmê.^k ³Nmo yintómu wunê yinté kînnee a ya, nmî chóó nmî pono nnee a vyápê, kópuni u yi nmo dpîmo a kwo, nmîmo d:uud:uu dé. Dyámê mbêmê pi yintómu knî yi k:ii nmî kpadakpada u maa p:uu nnee a kwo.^l

⁴Ngmênê Chóó Lémi ka ntênê nmî ch:anê dniye, nmî nuu ghi dmi nódo a tóó. ⁵Dini ghi n:ii ngê mbwee ntóó ntee tpile ngê nnee a ya, u dnye dênnee a nyêmî, Yesu Kédisu kpêênî ntee a pyidu ngê, yinté myedê pyidu nmoo, ghê kamî nmo a kpo. (U módó yeedeeyeede mbêmê kóó k:oo kaa nmyoo.) ⁶Nyââ, Yesu Kédisu u k:ii a kââdí nmoo, mbóó p:uu ntee kmungo, kmêna mbwee nkwépi knî yi pwo nmî pi dmi yinté mye kmungo.^m ⁷U kwo nmo ch:anê dniye, Yesu Kédisu ka a kââdí nmoo. Dnyinté daa yeede nmoo, kópu ndîî nmî l:êê dîy:o ngmê d:uu ngê. U yi u ngwo doo kwo, Pi knî y:oo yi kópu m:uu y:e, dye ghi yintómu yi lama pîchoo ya, chedê ngê daawa pyódu.ⁿ ⁸⁻⁹Nyââ, nmî Mî ngê a yeede nmyoo, dini ghi n:ii ngê Yesu Kédisu ka nmyi kêlîmî mbê dniye, kóó k:oo kaa nmyoo. Daa kópuni nmyee a d:uud:uu dé yi l:êê dîy:o kóó k:oo kaa nmyoo, ngmênê Chóó Lémi ngê módó a yeede nmyoo, doo u ntââ nmyi chóó nmyi pi dmi daanmyi kmîmî dé.^o ¹⁰Nmî Mî ngê kamî ngê yinê a pyódu nmoo, Yesu Kédisu u k:ii ngmîdi ngê pyódu nmoo, mu kópu u dîy:o u yi u ngwo doo kwo, A tp:ee u yoo yi l:êê ghi dmi mb:aamb:aa ngê paa pyaa dniye, kópu mb:aa yilî pîdny:oo d:uud:uu. Yi kópu mb:aa ló dini a m:uu too.^p

Yesu ngê Nju tpémi, kn:aa yéli yi k:ii ngmîdi ngê u ngwo pyódu too

¹¹A tîdê mbwó yoo, nmyi vy:o yélini daa Nju tpémi, nmye nîné danê. Ntee nmyee a ya, yi kópu p:uu dmyinê nuw:o. Nmo Nju tpémi, nmî mî knî y:oo Chóó Lémi u l:ii nmî p:uu a t:ee ngópu. Daa nmî nuu u yoo ngê nmyee a kwo, mu kópu u dîy:o yi l:ii nmyi p:uu dépê t:ee ngópu. ¹²Yi

ⁱ 1:22-23 Kílosa 1:18 ^j 2:1 Kílosa 2:13 ^k 2:2 Epeso 6:12 ^l 2:3 Taitas 3:3

^m 2:6 Lóma 6:8 ⁿ 2:7 Lóma 2:4 ^o 2:8-9 Lóma 3:24; 2 Tim 1:9; Taitas 3:5

^p 2:10 Taitas 2:14

ngwo Yesu Kédisu dênmyee a t:âât:ââ, yélini Chóó Lémi ngê a ngmidi ngê, yi yéli yi vy:o dênmyee a kwo. Chóó Lémi ngê wunê nmî kn:ââ yoo u kwo a kââdí too, yepê, Nmyi yoo knî ye mb:aamb:aa ngê ana a vyyuwo. Ngmênê nmyo kuu dé, kóó kuwa nmyee a kwo. Mgîdí u yoo vy:o nmyee a kwo, Chóó Lémi nmyi lama dêpwo a ya, nmî Mbwámê dênmyee a t:âât:ââ.⁹ ¹³Yi ngwo kóó kuwa nmyee a kwo, ngmênê nmyi yikí dmi Yesu Kédisu u pwo ghay wo, nmyi l:êê díy:o mye pwene, ala ngwo kóó k:oo nmye wee. ¹⁴Nmî kêlí ghê d:êê yinê a y:ângo, numo ka diya n:ii nmee a kîgha, yi kópu chedê ngê, numo ka a kââdí nmoo, yoo ngmidi ngê pyódu nmoo.⁷ ¹⁵Dini ghi n:ii ngê pwene, Nju tpémi yi dêêpí kópu yintómu yi d:aa dmi a kââdí ngê, yoo miyó dê u kwo a kââdí doo, yoo ngmidi ngê pyódu nmoo. ¹⁶Nyââ, dini ghi n:ii ngê kídosi íedê pwene, numo ka diya n:ii nmee a kîgha, yi kópu chedê ngê, numo ka a kââdí nmoo, Chóó Lémi ka yoo mb:aa ngê pyódu nmoo, u kwo myedê kââdí nmoo.⁸ ¹⁷Dini ghi n:ii ngê dyámê mbêmê a loo, u maa nkîgh:ê nmee a kwo, ngmênê u maa nkîgh:ê dênmyee a kwo. Dini ghi n:ii ngê pwene, Chóó Lémi ka nipi a kââdí nmoo. ¹⁸Nyââ, yoo ngmidi ngê pyódu nmoo, nmî Mî u Ghê Dmi nmî mênê yó, nmî Mî ka maa komo yinê kpémî ngê.⁶

¹⁹Wunê nmî yoo vy:o dênmyee a kwo, pi my:oo ngê nmyee a ya, ngmênê ala ngwo nmo p:aa ngmidi tpémi, Chóó Lémi u yoo vy:o nipi nmo wee, tp:oo módó tp:oo mââ ngê dê pyódu nmo. ²⁰Myenté u ngomo ntee tpile ngê dê pyódu nmo. U komo kapî pyu knî y:oo, Yesu u dyépi yoo yi k:ii, ngomo k:ââ pââ dyuu kaa tumo, ngomo pywuu l:âmo ngópu. Yesu Kédisu chóó pw:eni ngê a tóó.⁴ ²¹Ngomo ch:oo yintómu yinê a tpyé. Chóó Lémi u ngomo ntee tpile ngê dê pyódu nmo, chóó nmî mênê a tóó.⁷ ²²Nyââ, nmî Lémi ngê yoo ngmidi ngê pyódu nmoo, dêpê kuwo nmyoo, Chóó Lémi u Ghê Dmi nmî mênê a tóó.⁵

Póól u dpodo p:uu u ngwo ye doo danê

3 ¹Nê Póól, mbwa k:oo anî kwo, mu kópu u díy:o Yesu Kédisu ngê a dpodo kalê noo, yélini dp:ee Nju tpémi, nmye a dy:ââ noo, nmyo ntee yéli u yoo vy:o noo a kapî dé.^x ²Yi dpodo u pi nmyinê ny:ee ngópu, apii? Nmyi lama kiyedê tóó, Chóó Lémi ka nê ch:anê wo, nmyi l:êê díy:o a dpodo kalê noo, ³kópuni wunê a ngmo ngê a ka myedê vyyu. (Yi ngmee u kópu ala ngwo pee tp:oo nmye kíd:a d:êê.⁴ ⁴Dini ghi n:ii ngê amênmyinê kp:aa ngmê, Yesu Kédisu p:uu ngmee u kópu ntee nê w:ee ngê, yinté amyenmyinê w:ee ngmê.) ⁵Yi ngmee u kópu ala ngwo nmî dye ghi ngê da pywálî, nmî Lémi ngê u dyépi knî ye, u komo kapî pyu knî ye da vyi.

⁹ 2:12 Lóma 9:4; 1 Tes 4:13 ⁷ 2:14-15 Kílosa 1:20; 1 Kódin 12:13 ⁸ 2:16 Kílosa 1:20,22

⁶ 2:18 Epeso 3:12 ⁴ 2:20 Mát 16:18; 1 Kódin 3:11 ⁷ 2:21 1 Kódin 3:16; Kílosa 2:19

⁵ 2:22 2 Kódin 6:16 ^x 3:1 Epeso 4:1; Pilipay 1:13 ^y 3:3 Epeso 1:9; Kílosa 1:26

Nyââ, nmî Lémi u Ghê Dmi mbêmê da w:ee ngmê, ngmênê n:ii knî y:oo u komo wunê dnyimo a kapî, yi ngmee u kópu dnyinté a w:ee ngópu, mgo mwââ vy:o a m:uu ngópu. ⁶Yi ngmee u kópu ala. Nmî Mî ngê ala kópu wunê a vyu, apê, Yoo yi l:êê dîy:o a Tp:ee wa pw:onu, wamênî pyidu, Nju tpémi, kn:aa yélini yi k:ii, numo ka yiné wa a kââdí té, yoo ngmidi ngê wa pyódu té, a kêê k:oo nipi wa kaa té. Ala ngwo yi kópu mb:aa dmyi ny:ee ngmê, nmî Lémi u yoo vy:o dmye ghê dmi.

⁷Yi kópu mb:aa tpapê u l:êê dîy:o, nmî Mî ngê a dpodo kalê noo. Dpodo ndîf yila, u pi mye ndîf. Chóó u wêdêwêdê mbêmê u ntââ ngê a pyódu noo.^a ⁸K:omo tpile nmî Lémi u yoo vy:o dênoo a kwo, ngmênê yiné a ngmidi noo, dpodoni u pi ndîf, yi dpodo íedê a kaa noo, a ka pê, Yélini daa Nju tpémi, a pi ye chin:aa tpapê. Ala ngwo yi dpodo íedê aní kwo, pi knî ye yenîmo, Yesu Kédisu ka nmî ch:anê dniye, ntênê nmo wunê vyyuwo yédi, doo u ntââ yi kópu mb:aa yilí daanmî chedê.^b ⁹Yi dpodo têtê Chóó Lémi u ngmee u kópu kwédi pi knî ye nîmo pywálípywálí ngê. Dyámê pê pini n:ii ngê l:âmo ngê, yi tumu kópu yi ngwo a ngmo ngê.^c ¹⁰U yi u ngwo doo kwo, Yesu u yoo knî y:oo yi tumu kópu kwédi y:oo paan:aa pywálí y:e, mbóó p:uu yélini kada a wee, enjel yoo yi k:ii, yi tumu kópu yi lama paa yaa we. Yi tumu kópu u mênê Chóó Lémi u nuw:o ndîf u kópu yintómu a pyede. ¹¹Yi kópu wunê a nuw:o kwólu, ala ngwo nmî dye ghi ngê nmî Lémi Yesu Kédisu ngê yi kópu dê d:uu. ¹²Yélini yi k:ii u kwo nmo kélímî té, Chóó Lémi ka nmî maa komo yiné kpémî ngê. Nkîngê ngê kêê daanmo t:oo, yi máádi u ngwo anmî kwolo.^d ¹³Ala ngwo pi knî ye myenamê nkîngê. Dononi nîné vyímî, p:uu nuw:o ngê kêê nangê t:oo, k:omo tpile ngê nmye choo ya, mu kópu u dîy:o a dpodo u l:êê dîy:o nmyi ya mb:aamb:aa ngê amí pyódu.^e

Póól Esiya Wee u kwo tpémi yi l:êê dîy:o u ngwo doo ngêpê

¹⁴A tîdê mbwó yoo, nmyi l:êê dîy:o nmî Mî ka n:aa ngêpê yédi. ¹⁵Yiné a l:âmo nmoo, mbóó p:uu yélini wunê pyede, mye l:âmo too, ntênê nmo wunê vyyuwo yédi. ¹⁶U pi ndîf, u wêdêwêdê mye ndîf. U ya a nga a kwo, U Ghê Dmi ngê nmyi gha dmi a wêdêwêdê kalê ngê. ¹⁷Nmyi kélímî u l:êê dîy:o Yesu Kédisu nmyi mênê pîchoo ya. U ya a nga a kwo, Nmî Mî u nuu ghi nmyi nódo choo ya, yoo yi nuu ghi dmi nmyi nódo myedny:oo ya, yi kópu ngê yiné choo mbêpê kîgha nmyo.^f ¹⁸U ya a nga a kwo, Nmî Lémi u yoo yintómu knî yi k:ii, ala kópu nmyi lama pîchoo ya, Yesu Kédisu nódo nmyi nuu ghi dmi ntênê a tóó, daa kede wo, nmyi l:êê dîy:o doo ngîní vyímî, u pi ka vyyuwo mu daa mu tp:ook:omo, u dí anyi wunê tóó. ¹⁹Doo u ntââ yi kópu nmî lama d:ud:umbiy:e daawa yââ, ngmênê u ya a nga a kwo, Nmyi lama pîchoo ya, nmî Mî ntee a tóó, yinté paa pyaa dmyeno.

^z 3:6 Epeso 2:13,19 ^a 3:7 Kílosa 1:25 ^b 3:8 1 Kódin 15:9-10 ^c 3:9 Kílosa 1:29

^d 3:12 Epeso 2:18; Hipílu 4:16 ^e 3:13 2 Tim 2:10 ^f 3:17 Kílosa 2:7; Njon 14:23

²⁰Nmî Mî chaa kîgha koo. Wêdêwêdêni nmî mênê a dpodo, nmî Mî u wêdêwêdê ye tóó. Ló kópu u kwo ngmanmî dmyinê, ló kópu p:uu nmî nuw:o dmi adî kwo, u ntââ nmo wa a d:uu té, myenté kópuni yi kópu dé yi pwo a pyede, u ntââ nmo amyedê d:uu té.^s ²¹Yélini yi k:i:i Yesu Kédisu ka nmo kélîmî té, dye ghi yintómu nmî Mî chaa kîgha koo, chedê ngê kîngê pyódu. Ndê kópu yila.

Yesu ngê u kwo u ngwo a kââdî nmoo

4 ¹A tîdê mbwó yoo, nmî Lémi p:uu dpodo u l:êê dîy:o, mbwa k:oo al:i:i anînê kwo. Yi kópu u l:êê dîy:o nînê kwunokwuno nmyo, mááadini p:uu nmî Mî ngê kaa nmyoo, yi máádi mb:aamb:aa ngê dmyinê kîgha.^h ²Dye ghi yintómu kîdmyengê lémilémi, pi knî ye nuw:o ngê dmyinê mbumu, límîlímî ngê kîdmyengê nod:enod:e. Pi límîlímî ngê nangmê kéé, nmyi nuu ghi dmi numo nódo dny:oo ya.ⁱ ³Nmî Mî u Ghê Dmi ngê numo ka a kââdî nmyoo, numo ka mb:aamb:aa ngê dmyinê ya, kîdmyengê numo kéé t:oo.^j ⁴Yesu Kédisu ngê numo ka a kââdî nmoo, nmî mbodo ngê a tóó, nmo kóó kpâlî dé, u Ghê Dmi mu ngmîdî nmî mênê ye tóó. Kópu mu ngmîdî yinmye t:âât:ââ ngmê, n:i:i ngê a ngmîdî nmyoo, kóó k:oo wa kaa nmyo.^k ⁵Nmî Lémi mu ngmîdî, kn:aa pini ka dpîno kélîmî té, vyîlo u pi mbêmê mbápitisím kalê nmoo, daa kn:aa pini u pi mbêmê. ⁶Nmo yintómu nmî Mî mu ngmîdî, Chóó Lémi. Yinê a yenê nmo, nmî mênê a tóó, u wêdêwêdê mbêmê nmo dpodo nyédi.

⁷Nyââ, nmî mbodo mu ngmîdî, ngmênê nmî dpodo u mo u mo dé, Yesu Kédisu ngê chóó u nuw:o mbêmê nmî dpodo íedê dpodo íedê kaa nmoo. Yi dpodo knî yi l:êê dîy:o u ntââ ngê pyódu nmoo.^l ⁸Yinté kópu nmî Mî u puku yedê alanté a tóó,

Yélini nmî Lémi p:uu dnye d:uu,
 yu yodo u maknopwo yé too,
 tââ u ngwo kee wo,
 u ngwo a yeede nmoo.^m

⁹Tââ u ngwo kee wo, u kakêmê nmye nînê chámêchámê. U nt:u kópu alanté. Mwiyémwiyé dyámê mbêmê a loo, p:ââ y:i mê ghêpê wo. ¹⁰Nyââ, pini n:i:i a ghêpê wo, vyîlo yi pini mbóó p:uu mēyi kee wo, nmî Mî u nkîgh:hê mî yaa wo, mbóó dyámê yi mbêmê tpile yilî yintómu yinê a yenê té. ¹¹Yinê a yeede nmoo, nmî dpodo dpodo nmo a kpo, yi dpodo dé yi l:êê dîy:o u ntââ ngê mye pyódu nmoo. Knî ngmê u dyépi ngê pyódu too, knî ngmê u komo kapî pyu ngê pyódu too, knî ngmê u kópu y:eñey:eñe pyu ngê pyódu too, knî ngmê kada pini ngê pyódu too, knî ngmê dêêpî pyu ngê pyódu too.ⁿ ¹²U yi u ngwo a kwo, A yoo yintómu wêdêwêdê ngê pyaa dniye, a dpodo u ntââ ngê

g 3:20 Kílosa 1:29 h 4:1 Kílosa 1:10 i 4:2 Kílosa 3:12-13 j 4:3 Lóma 12:16-18;

1 Pita 3:8 k 4:4 1 Kódin 12:12-13 l 4:7 Lóma 12:3,6 m 4:8 Psalm 68:18

n 4:11 1 Kódin 12:28

pyaa dniye, a l:êê ghi dmi ntee a tóó, yi l:êê ghi dmi yinté paa pyaa dniye.^o
¹³Yi dpodo knî yi mbêmê nmî nuw:o dmi ngmidi ngê wa pyódu, Chóó Lémi
 Tp:oo ka mb:aamb:aa ngê anmî kélímî, nmî lama ntênê wa yââ. Tp:ee ntee dpî
 k:aa, mââwe ngê dpî pyódu, yinté anmî kaa dmi. Yesu Kédisu ntee a tóó, yinté
 anmî pyaa dmi.^p ¹⁴U yi u ngwo daa kwo, A yoo tp:ee ntee tpile ngê dny:oo ya,
 u yi u ngwo myedaa kwo, Yópu ng:oo ntee tpile ngê dny:oo ya. U yi u ngwo
 daa kwo, Pi dódó pyu knî y:oo dny:oo dódó dé, yi nuw:o dmi miyó miyó ngê
 dny:oo pyépi dé.^q ¹⁵A tîdê mbwó yoo, nmî nuu ghi dmi numo nódó dny:oo ya,
 numo ka paa ndê danê kmêle, nmî mbodo Yesu Kédisu ntee a tóó, yinté pyaa
 kmêle.^r ¹⁶Nmî Mî ngê pi p:uu tpile yintómu ntee a kââdí too, Yesu Kédisu ka
 yinté a kââdí nmoo, numo ka myedê kââdí nmoo. Nmî dpodo dpodo nmo a
 kpo, yi dpodo knî yi mbêmê nmo numo ngêêpî nyédi, nmî Lémi ntee a tóó,
 yinté nmo numo pyépi nyédi, mu kópu u díy:o nmî nuu ghi dmi numo nódó a
 tóó.^s

L:êê ghi dono kéké, maa mb:aa u kîgha

¹⁷Nmî Lémi u pi ngê kópu nmye munîné tpapê, dpo ny:ee yó. Yélini
 y:oo nmî Lémi daa cháâcháâ ngmê, yi nt:anê mênangmê yââ. Yi nuw:o
 dmi k:omo tpile knî yi p:uu a kwo.^t ¹⁸Yi nuw:o dmi mgîdí vy:o a mbêpê,
 yi ngópu dmi nkoko tumo, nmî Lémi u kópu dé yi lama daa pyede. Ghéni
 n:ii kamî nmî Mî ngê nmo a kpo, dêpê pyw:ee ngópu. ¹⁹Dye ghi yintómu
 a dono nyédi, dono dyêêdí daa ngmidi a d:uud:uu ngópu, yi gha dmi
 tupwótupwó dé, ngmênê mywene y:e daa kwo yédi.

²⁰Yesu Kédisu u kópu knî yi p:uu yinté kópu dpîp:e ndê ngópu. ²¹A
 lama ka tóó, dini ghi n:ii ngê u pi nmyi ny:ee ngópu, u yoo vy:o nmyi
 ghê dniye, pi knî y:oo Yesu u ndê kópu dyuu nmye vyi tumo. ²²Nmyi
 nuw:o mbwee knî y:oo maa dono p:uu dnyimo a mbêpê kîgha nmyo,
 dnyimo a dódó nmyo, u l:êê díy:o dono u yi nmye dpîmo a kwo. Yi máádi
 u dí ndiya. Ala ngwo nmyi nuw:o mbwee dpî kée tóó.^u ²³Nmyi nuw:o
 dmi kamî ngê dny:oo ya, nmyi gha dmi kamî ngê myedny:oo ya. ²⁴Pi
 ngê kpîdí mbwee ntee dpî kée, kpîdí kamî u mbwo dpî t:oo, nmyi nuw:o
 mbwee dmi yinté dpî kée tóó, nuw:o kamî p:uu dmyinê mbêpê. Nmî Mî
 ntee a tóó, nmyi nuw:o kamî dmi yinté yinê dpo pyódu té. Nyââ, yi nuw:o
 kamî p:uu dmyinê mbêpê, dmyinê mb:aamb:aa, nmî Mî ntee a tóó, yinté
 ndêndê ngê dmyinê ya.

²⁵Yi kópu u l:êê díy:o noko kîdmyengê k:omodanê, numo ka dmyinê
 ndê danê, mu kópu u díy:o yoo ngmidi ngê nmî pyaa dniye.^v ²⁶Pi ngmê
 ka ngmêdmye nod:e knomomê, dono nangmê d:uu, nod:enod:e ngê kââdí

^o 4:12 1 Kódin 14:12 ^p 4:13 Kílosa 1:28 ^q 4:14 1 Kódin 14:20 ^r 4:15 Epeso 4:25

^s 4:16 Kílosa 2:19 ^t 4:17-18 Lóma 1:21 ^u 4:22-24 Kílosa 3:9-10; Lóma 12:2

^v 4:25 Epeso 4:15

nmye kîngê ghîi. ²⁷Nod:enod:e têtê dye ghi daadî ngê nangê pyódu, kminté Setan ngê wa dóo nmyo, ntâa anmyinê vy:ee ngmê. ²⁸Nmyi vy: pini n:ii kpáápi ngê doo a ya, kpaa ngê kêê kédêm:uungê t:oo, chóó kóó dê y:e choo dpodo, dpodombiy:e choo dpodo, pinté yoo choo yeedeyeede dé.^w ²⁹Danêmbum têtê dono kópu nmyi kwo kîdangmê pwii. Kópu mb:aa yidmyinê tpaê dé, yoo u ngwo dmyinê ngêêpî dé, yi kêlimî wêdêwêdê ngê u ngwo paa pyaa dniye.^x ³⁰Nmî Mî u Ghê Dmi nangê mywenemywene kwolo. Dini ghi n:ii ngê pi ngê dy:âma ndîi dpî y:oo, yoo yi lama dpî yâa, naa dîyo wa kê ngmê, daawa têt:a. Nmî Mî u Ghê Dmi, dy:âma ndîi ntee tpile ngê a tóó, nmo a kpo. Yi dy:âma ndîi wanmyi diyédiyé kalê ngmê, ye naa wa têt:a, Chóó Lémi ngê kóó k:oo daamî kaa nmyo.^y ³¹Kópuni nmyi nódo a kaa dniye, dpî kée tóó, kîdmyengê nuu mbumu, nod:enod:e, dnyengi, peede tpaê, pi u pi dyede. Dono n:aam:uungê d:uu,^z ³²ngmênê noko mb:aamb:aa ngê dmyinê ya, numo ka dmyinê vyuwo, numo ka myedmyinê ch:anêch:anê. Chóó Lémi ngê Yesu Kédisu u l:êê dîy:o nmyi dono yilî ntee u kuwó kée too, nmyi tîdê mbwó yoo yi dono yilî yinté nmyi kuwó myoo kée tóó, mênangmê ngî.^a

W:êênî u kópu dé yi d:uud:uu

5 ¹Nmî Mî ntee a tóó, yinté dmyinê ya, mu kópu u dîy:o tp:oo módó tp:oo mâa ngê a pyódu nmyoo, nmyi nuu ghi dmi nódo a tóó. ²Yesu Kédisu nódo nmyi nuu ghi dmi ntee a tóó, nmyi tîdê mbwó yoo yi nuu ghi dmi yinté nmyi nódo myedny:oo ya. Chóó Lémi u nuu u kópu yi d:uu ngê, nmî l:êê dîy:o chóóchóó y:ângo, chóóchóó kpêê ngê yó.^b

³Nmî Mî u yoo vy:o nmyi ghê dniye, u l:êê dîy:o kîdmyengê pyâa ti mâa ti, nmyi gha dmi tupwótupwó ngê mêkîngê pyaa dmi, tpile ndapî yi mb:aami ngê nangmê pyódu. Pi knî y:oo nmyi pi dmi yi kópu knî yi p:uu kîngmê ny:ee ngmê. ⁴Myenté doo u ntâa dono kópu dé nmyi kwo kîdangmê pwii, pyâa p:uu danêmbum ngê kêê nangê t:oo, yinté pi nkwitinkwiti ngê kêê myenangê t:oo, ngmênê nmî Mî p:ee dmyinê kwunokwuno.^c ⁵Ala kópu nmyi lama choo ya, pyâa ti pyu, ó pini n:ii u gha tupwótupwó, ó tpile ndapî yi mb:aami, yinté pini nmî Mî Mupwo yi kêê k:oo daangmêwa ghê, mu kópu u dîy:o tpile ndapî yi mb:aami ngê u tpile dé u yâpwo ngê dpî pyódu té. U nuw:o u tpile knî yi p:uu a kwo yédi, nmî Mî p:uu daa kwo yédi.^d

⁶Pi ngê k:omodanê kópu knî yi mbêmê kîngê dóo nmyo. Yélini nmî Mî ka daa ng:aa nyédi, yinté kópu a d:uud:uu tumo, vyîlo yi kópu knî yi l:êê dîy:o wa kpada té.^e ⁷Yinté yéli yi vy:o nangmê ghê. ⁸Wunê mgîdî vy:o

w 4:28 Dpodo 20:35 x 4:29 Epeso 5:4; Kílosa 4:6 y 4:30 Epeso 1:13-14

z 4:31 Kílosa 3:8 a 4:32 Kílosa 3:12-13 b 5:2 Nkal 2:20 c 5:4 Epeso 4:29

d 5:5 1 Kódin 6:9-10 e 5:6 Lóma 1:18

nmyee a kwo, ngmênê nmî Lémi ngê u kwo a kââdî nmyoo, u wo nmye pyede. Wo u yoo yi kópu dé yidmyinê d:uud:uu dé,^f ⁹ dmyinê mb:aamb:aa, nmî Mî u nuu u kópu dé dmyinê d:uud:uu dé, pi nangmê dóó. ¹⁰ Nyââ, nmî Lémi u nuu u kópu dé dmyina a pyw:êmî dé, myedmyinê d:uud:uu dé.^g ¹¹ Mgîdí u kópu knî y:oo yoo daa ngêêpî tumo, nangmê d:uu, ngmênê nmyi wuu yi kópu dono yilí yi pwo dny:oo ya, pi knî ye dmyinê kwódukwódu dé. ¹² Kópuni tumutumu a d:uud:uu tumo, mywenemywene u kópu dé. Ala pwepwee pee yedê daanê d:êê té, kminté mywene nmye amí ghê. ¹³ Nyââ, nmyo lam ntee tpile dé, kópu yilí yintómu yi pwo nmyí wuu dmi choo ya, pi knî y:oo u ngwo pêdê w:ee y:e, yi kópu daa mb:aamb:aa dé, dono dé.^h ¹⁴ W:êênî tpile yilí yintómu mb:aamb:aa ngê anyi m:uu té. Yi kópu u l:êê dîy:o nmî wéti ngmê k:oo ala kópu a tóó, Yélini mbwee ntóó ntee tpile dé, a pii dmyeno, Yesu Kédisu u wuu nmyi pwo wa kée.

¹⁵ Dp:ee mgîdí u yoo, ngmênê Yesu Kédisu u wuu nmyi pwo a tóó. Yi kópu u l:êê dîy:o u maa mb:aamb:aa ngê dmyinê kîgha. Yélini yi lama nmî Lémi daa tóó, yi nt:anê mênangmê yââ, ngmênê nmî Lémi u nuw:o u pono dmyinê vyápê. ¹⁶ Ala ngwo yoo dono yi vy:o nmye wee. Módó kîdmyengê ya, ngmênê kópuni mb:aamb:aa u ntââ ngê nmye dpî pyaa dmi, dmyinê d:uud:uu dé.ⁱ ¹⁷ Mbodo podo ngê nangmê pyódu, ngmênê nmî Lémi u nuu u kópu dé dmyina a pyw:êmî dé, myedmyinê d:uud:uu dé.^j

¹⁸ Mbwaa ndanî têdê kîdmyengê ghétighéti, yi kópu ngê wa dyênê nmyo. Ngmênê nmî Mî u Ghê Dmi nmyi mênê ntênê choo ya, yinê choo mbêpê kîgha nmyo.^k ¹⁹ Wéti n:ii nmyi lama a kîgha too, myenté wéti n:ii nmî Mî u puku yedê a pyede, myenté wéti n:ii Yesu u yoo knî y:oo ala ngwo dê vyi t:oo, yi wéti knî y:e nmî Lémi nmyi gha knî yi vy:o yinté dmyinê chaa kîgha.^l ²⁰ Tpile yintómu knî yi l:êê dîy:o, dye ghi yintómu nmî Lémi Yesu Kédisu u pi mbêmê nmî Mî Chóó Lémi dmyinê kwunokwuno.^m ²¹ Numo dnye dmyinê nyêmî dé, mu kópu u dîy:o Yesu Kédisu u dnye nmye nyêmî ngmê, my:ee chââchââ ngmê.

Yéé yepe yoo yi danêmbum

²² Yepe yoo, nmî Lémi u dnye ntee nmye nyêmî ngmê, nmyi moo yoo yi dnye dmi yinté myedmyinê nyêmî dé,ⁿ ²³ mu kópu u dîy:o Yesu u yoo yi mbodo ngê ntee a tóó, mââ mye yinté, u kpâm u mbodo ngê yinté a ya yédi. Yélini yi k:ii Yesu ka nmo kêlîmî té, nmî mbodo ngê pyodo, mu

^f 5:8-9 Kîlosa 1:13; 1 Pita 2:9 ^g 5:10 Lóma 12:2 ^h 5:13-14 Epeso 2:1 ⁱ 5:16 Kîlosa 4:5
^j 5:17 Kîlosa 1:9 ^k 5:18 Lóma 13:13; 8:6 ^l 5:19 Kîlosa 3:16 ^m 5:20 Kîlosa 3:17;
 1 Tes 5:18 ⁿ 5:22 1 Pita 3:1

kópu u díy:o nmî Mbwámê ngê mye pyodo, nmî l:êê díy:o u ngwo pwene.^o
²⁴Nyââ, Yesu Kédisu u dnye ntee nmo nyêmi ngê, yepe knî y:oo dye ghi
 yintómu yi moo yoo yi dnye dmi yinté dny:oo nyêmi dé.

²⁵Yéé yoo, ala kópu a ny:ee yó. Yélini yi k:ii Yesu Kédisu ka nmo
 kélîmî té, nmî nuu ghi dmi nódo a tóó. Yi kópu nmî lama a tóó, mu
 kópu u díy:o chóóchóó nmî l:êê díy:o y:àngo. Ntee nmo wunê vyuwo,
 nmyi kpâm knî ye yinté myedmyinê vyuwo, yi nuu ghi dmi nmyi nódo
 ntênê dny:oo ya.^p ²⁶Yesu Kédisu ngê u yi doo kwo, A yoo yi dono
 mbwaa ngê nî ghêê té, a kópu dyuu mbêmê a kede paa nî t:ee té.^q ²⁷U
 yi u ngwo a kwo, A chóó a yoo ngê nî pyódu té, yoo mb:aa ngê nî pyódu
 té, dyââpe yi p:uu daadí ya, dono yi mênê myedaadí ya.^r ²⁸Mââ yoo,
 nmyi chóóchóó nmyi nuu ghi dmi nmyi nódo ntee a tóó, nmyi kpâm
 yoo yi nuu ghi dmi nmyi nódo yinté myedny:oo ya. Pyââ mbodo mââ,
 u l:êê díy:o n:ii u kpâm ka a vyuwo yédi, chóó u pââ ka a vyuwo yédi.
²⁹Pi chóóchóó u kwo daawa diy:a, ngmênê a mbonombono ngê, u kwo
 a vyuwo yédi. Myenté pi ka u kpâm kíngî diy:a, u kpâm ka mb:aamb:aa
 ngê choo vyuwo. Yinté Yesu Kédisu nmo wunê vyuwo yédi,^s ³⁰nmî
 mbodo ngê a tóó, nmo u yoo. ³¹Nyââ, pini n:ii u kpâm ka a vyuwo yédi,
 chóó u pââ ka a vyuwo yédi, mu kópu u díy:o puku yedê alanté a tóó,

Mââ u pye mî yi kélê dpo pwii,

u kpâm k:ii ngmîdi ngê dpî pyaa knî.

^t ³²Yi kópu u mênê tumu kópu ndîî ngma tóó, na a ka u nt:u kópu
 ala, Yesu Kédisu ngê u yoo u kede paa t:àngo. ³³Yi kópu u dînê mye
 yinté, pi ngê u kpâm u kede paa dpî t:oo, ngmîdi ngê dpî pyaa knî,
 ntênê u kwo choo vyuwo, myenté yi pyópu ngê u moo ntênê choo
 cháâcháâ.

Ƨp:ee dmââdîma yi kópu dyuu

6 ¹Ƨp:ee dmââdîma, yélini Yesu ka nmye kélîmî té, nmyi pye
 mî yoo yi dnye dmi dmyinê nyêmi dé, yi kópu vyîlo yidmyinê
 d:uud:uu.^u ²Puku yedê alanté a tóó,

Nmyi pye mî yoo dmyinê cháâcháâ dé.

Yi kópu ndîî kópu. Yélini y:oo yi pye mî yoo a cháâcháâ tumo, yi
 yéli ye nmî Mî ngê ala kópu myedê vyu, yepê,^v

³yed:oo mb:aamb:aa ngê anmyin:aa ya,

myenté dye ghi daadí amyenmyin:aa ya.

⁴Mââ yoo, nmyi tp:ee dmââdîma yi p:uu ala kópu a ny:ee yó.
 Kîdmyengê nod:enod:e kalé t:oo, ngmênê mb:aamb:aa ngê ye dmyinê

^o 5:23 1 Kódin 11:3 ^p 5:25 Kílosa 3:19 ^q 5:26 Hipílu 10:10; Njon 15:3

^r 5:27 2 Kódin 11:2 ^s 5:29-30 1 Kódin 12:27 ^t 5:31 Gen 2:23-24 ^u 6:1 Kílosa 3:20

^v 6:2 Ex 20:12

vyuwo, nmî Lémi u kópu dyuu yi lama dmyinê kîgha dé, u l:êê ghi dmi mbêmê dêêpî ye myedmyinê yémî.^w

Wop dpodo pyu yoo yi danêmbum

⁵Wop dpodo pyu yoo, n:ii knî y:oo wop a dpodo kîgha nmyo, yi dnye dmi dmyinê nyémî dé, ye myedmyinê nkíngê. Yesu Kédisu p:uu nuw:o ngmídi mbêmê ntee nmye dpodo té, nuw:o ngmídi mbêmê yinté yi p:uu myedmyinê dpodo.^x ⁶Nmyi kada pini yoo yi ngîma ntee nmye dpodo nyédi, yi kuwó yinté myedmyinê dpodo. Daa dyámê mbêmê tpémi yi ngîma nmye dpodo té, ngmênê Yesu Kédisu ngîma nmye dpodo té, dpodombiy:e p:uu dmyinê dpodo, nmî Mî u nuu u kópu dé dmyinê d:uud:uu dé. ⁷Nmyi mââwe knî yi p:uu dpodo tédê kídmyengê nuu mbumu, ngmênê nmyi gha dmi mb:aamb:aa ngê dny:oo ya. Alanté dmyinê nuw:o, apii, Daa pi ngmê p:uu nmo dpodo té, nmî Lémi p:uu nmo dpodo té. ⁸Ala kópu nmyi lama choo ya, Pini n:ii ngê kópu mb:aa dpî d:uu, k:omo tpile yi pini u pi ndîî, ó u pi tédê, ngmênê nmî Lémi ngê yi kópu mb:aa u pywuu u kwo wa y:oo.^y

⁹Kada pini yoo, yélini wop nmye dpodo kîgha tumo, mb:aamb:aa ngê ye dmyinê vyuwo, namê nkíngê kîgha dé. Nmyi lama choo ya, nmyi dpodo pyu knî yi k:ii, nmyi kada pini mu ngmídi, mbóó p:uu wunê tóó. Yi pini daa kedekede pyu, kwodonkwodo ntênê wa kóté kalê nmo.^z

Setan u yoo knî yi p:uu l:êê

¹⁰A tîdê mbwó yoo, nmî Lémi ngê u wêdêwêdê mbêmê choo a wêdêwêdê kîgha nmyo, mu kópu u dîy:o u kwo a kââdí nmyoo. ¹¹Lede knî y:oo yi káped:ê ntee a tpyé tumo, kópuni yilî nmyi w:êêw:êê u l:êê dîy:o nmî Mî ngê nmye a kê too, nmyi p:uu yinté myoo t:ee tóó, mu kópu u dîy:o Setan ngê kíngê dóó nmyo, myekíngê dyênê nmyo.^a ¹²Daa pi knî yi p:uu nmo l:êê té, ngmênê Setan p:uu nmo l:êê té, u dpodo pyu knî yi p:uu myeno l:êê té. Nyââ, kmêna mbwee nkwépi knî yi p:uu nmo l:êê té, yélini yi wêdêwêdê ndîî, myenté n:ii knî y:oo mgîdí u kópu dé a d:uud:uu tumo, vyílo yi yéli yi p:uu nmo l:êê té. ¹³Nyââ, kópuni yilî nmyi w:êêw:êê u l:êê dîy:o nmî Mî ngê nmye a kê too, nmyi p:uu dpî t:ee tóó, Setan u dpodo pyu yoo u ngwo pèdê t:ââ tóó. Dini ghi n:ii ngê nmyi p:uu adnyi l:êê, wa dêê dmi, daawa dyênê nmyo, ngmênê p:ee wanmyi dyênê t:oo, yi pwo wanmyi lee dmi.^b

¹⁴⁻¹⁵Dpodombiy:e dmyinê vyuwo. Lede knî y:oo yi kpídî dmi knî yi pwo mbalêti dpî t:ee t:oo, yu dópo dmi yi yiyé dpî t:ee t:oo, nkichi pee yi yodo p:uu dpî t:ee t:oo. Nmyi w:êêw:êê u tpile dé nmyi p:uu yinté

^w 6:4 Kílosa 3:21; Prov 22:6 ^x 6:5 Kílosa 3:22-23; Taitas 2:9 ^y 6:8 Kílosa 3:24-25

^z 6:9 Kílosa 4:1 ^a 6:11 Njems 4:7; 1 Pita 5:8-9 ^b 6:13 2 Kódin 10:4

myoo t:ee tóó, dmyinê ndê danê, dmyinê mb:aamb:aa, dyââpe nmyi p:uu kîngmê ya, nmî Lémi u kópu dyuu u tpaê ngê u ntââ mbêmê dpî yaa dmyeno.^c 16-17 Lede knî y:oo kâped:ê a tpyé tumo, dîdî ka u ngwo dpî w:ono dmi, myenté yi mbodo dópó yi mbêmê dpî kaa t:oo, dpo, Taa ngê angmê vya nmo. Nmyi w:êêw:êê u l:êê dîy:o nmî Mbwámê ka dmyinê kêlîmî, Setan ngê daapaa dyênê nmyine. Kópuni dyuu nmî Mî u Ghê Dmi ngê nmye wunê kuwo ngê, nmyi mênê choo ya, taa ntee tpile ngê nmye wa pyaa dmi.^d 18 Setan p:uu l:êê u l:êê dîy:o, dpodombiy:e dmyinê ngêpê. Nmî Mî u Ghê Dmi ngê choo a ngêêpî nmyo, dye ghi yintómu nmî Mî ka u ngwo dmyinê ngêpê. Kîdmyengê kede dmi, dmyinê vyuwo, dye ghi yintómu nmî Mî u yoo knî yi l:êê dîy:o myedmyinê ngêpê.^e 19 A l:êê dîy:o myedmyina a ngêpê. U ya a nga a kwo, Dini ghi n:iî ngê pi knî ye anî mbumu, nmî Mî ngê u kópu dyuu a ka pêdê vyi ngê. U ya a nga daa kwo, Nî nkîngê mb:anê, u ya a nga a kwo, Nmî Lémi u tumu kópu ntênê ye nî vyi.^f 20 K:omo tpile yi kópu dyuu u l:êê dîy:o mbwa k:oo n:aa kwo, ngmênê u ya a nga a kwo, Yi kópu dyuu pi knî ye nî vyi, daap:aa nkîngê mb:anê.

Póól u nd:uu tpaê

21 Pini n:iî ngê ala pweepwee pee nmye wunê ñeñe, Tikikas, nmî Lémi ka a kêlîmî, mb:aamb:aa ngê p:uu mye dpodo. Yi pini a nuu u pi, a kópu yilî yintómu nmye yinê amînê nt:o.^g 22 Yi kópu u l:êê dîy:o nmye nînê dyede. Kópuni a nga a pyodopyodo té, nmyi lama pîdny:oo a ya, myenté Tikikas ngê nmyi nuw:o dmi yinê amî l:âmo té.

23 A tîdê mbwó yoo, nmî Mî mupwo y:oo nmyi kêlîmî ndîî ngê dpo pyódu y:e, mb:aamb:aa ngê nmye dny:oo a vyuwo, myenté yoo yi nuu ghi dmi nmyi nódo dpo yé y:e. 24 Yélini yi k:iî nmî Lémi Yesu Kédisu u nuu ghi nmyi nódo a tóó, nmye mb:aamb:aa ngê choo a vyuwo, chedê ngê daawa pyódu.

Wu u dî.^h

^c 6:14-15 1 Tes 5:8; Is 40:9 ^d 6:16-17 Hipîlu 4:12 ^e 6:18 Luukî 18:1 ^f 6:19 Kîlosa 4:3-4
^g 6:21 Kîlosa 4:7 ^h 6:24 1 Pita 1:8